



اصلاحی نشریات

سلسلہ نمبر: ۴۱

معروف علمائے کرام کے اصلاحی و فکری مضامین کی برقی نشریات

جذبات سے نہیں
ہوشمندی سے فیصلہ کیجئے!

حضرت مولانا خالد سیف اللہ رحمانی صاحب دامت برکاتہم
(صدر آل انڈیا مسلم پرسنل لا بورڈ)

مکتب الصفہ اچلپور

 MSuffah

 +91-8830665690

سیرت میں ایک اہم واقعہ غزوہ بنو مصطلق کے نام سے آیا ہے، بنو مصطلق قبیلہ بنو خزاعہ کی ایک شاخ تھی، یہ 'مریسیع' نامی مقام پر آباد تھے، جو مدینہ منورہ سے نومنزل کے فاصلہ پر واقع تھا، حارث بن ابی ضرار اس قبیلہ کی قیادت کرتا تھا، صلح حدیبیہ سے پہلے کا واقعہ ہے کہ اس قبیلہ نے مدینہ پر حملہ کرنے کا منصوبہ بنایا، آپ ﷺ کو اس کی اطلاع ہو گئی، آپ

ﷺ نے مزید تحقیق کے لئے اپنے ایک نمائندہ کو بھیجا، انھوں نے یہاں آکر تحقیق حال کیا اور اس خبر کی تصدیق ہوئی، اس پس منظر میں یہ بات ضروری محسوس ہوئی کہ مسلمانوں کو اس قریبی دشمن سے محفوظ رکھا جائے اور حملہ کر کے ان کو مطیع بنایا جائے؛ چنانچہ مدینہ منورہ سے ایک فوج روانہ ہوئی، آپ ﷺ بنفس نفیس اس میں شریک تھے۔

قبیلہ کے اکثر لوگوں کو توجاہدین کا سامنا کرنے کی ہمت نہ ہوئی اور انھوں نے راہ فرار اختیار کی، مگر کچھ تیر اندازوں نے جم کر تیر برسائے، بہت سے لوگ قید ہوئے، ان ہی قیدیوں میں حضرت جویریہؓ بھی تھیں، جو قبیلہ کے سردار حارث کی بیٹی تھیں، ان کے مقام و مرتبہ کا لحاظ کرتے ہوئے خود ان کی خواہش پر حضور ﷺ انھیں اپنے نکاح میں لے آئے اور اس طرح یہ سعادت بخش اسیری نے انھیں ”أم المومنین“ ہونے کا شرف بخشا، اس کا نتیجہ یہ ہوا کہ صحابہؓ نے دفعتاً تمام اسیران جنگ کو آزاد کر دیا، کہ ہم رسول اللہ ﷺ کے سسرالی اعزہ کو کیوں کر اپنا غلام و باندی بنا کر رکھ سکتے ہیں؟ اور بالآخر یہی واقعہ اس قبیلہ کے قبول اسلام کا باعث ہوا۔

اس غزوہ کا ایک سبق آموز پہلو یہ ہے کہ جن منافقین نے غزوہٴ اُحد جیسے نازک موقع پر مسلمانوں کو اپنی پیٹھ دکھائی تھی، مخالف فوج کی کمزوری اور تعداد کی کمی کو دیکھتے ہوئے اور مالِ غنیمت کی طمع میں وہ بھی مسلمانوں کے ساتھ شریک ہو گئے، ایک جگہ جب لوگوں نے پڑاؤ کیا، تو پانی لینے کے مسئلہ پر حضرت عمرؓ کے غلام اور ایک انصاری میں معمولی سی لڑائی ہو گئی، حضرت عمرؓ کے غلام نے اپنی مدد کے لئے مہاجرین کو آواز دی، انصاری نے انصار کو پکارا، دونوں طرف سے لوگ جمع ہو گئے، منافقین کا سردار عبداللہ بن ابی اسیہ موقع کی تاک میں رہتا تھا، اس نے اس واقعہ کو اور بھی شہ دیا، اور انصار سے کہا کہ یہ سب تمہارا اپنا کیا ہوا ہے، تم نے مہاجرین کو اپنے یہاں پناہ دی، ان کو سہولتیں پہنچائیں اور اب ان کی جراتیں اس قدر بڑھ گئی ہیں! — مہاجرین کے ساتھ تمہاری مثال عربی زبان کے اس محاورہ کی ہے کہ اپنے کتے کو کھلا پلا کر موٹا کرو — کہ وہ تم ہی کو کاٹ کھائے، ”سمن کلبک یا کلبک“ نتیجہ یہ ہوا کہ وقتی طور پر مہاجرین اور انصار کے درمیان ایک طرح کی دل شکنگی پیدا ہو گئی، انصار چوں کہ عبداللہ بن ابی کے نفاق، اسلام، پیغمبر اسلام اور امت مسلمہ سے اس کی خفیہ عداوت اور اندرونی عناد سے واقف نہیں تھے، اس لئے سادہ لوح لوگ اس کی چال کو سمجھ نہیں سکے، عبداللہ بن ابی نے یہ بھی کہا کہ اب مدینہ سے باعزت لوگ ذلیل لوگوں کو نکال باہر کریں گے۔

ایک نو عمر انصاری صحابی — جو اس کی ان زہرناک باتوں کو سن رہے تھے — نے حضور ﷺ سے پوری صورت حال بیان فرمائی، آپ ﷺ نے انصار و مہاجرین کو سمجھایا اور فرمایا کہ میں تمہارے درمیان موجود ہوں اور ابھی سے تم عصبيتِ جاہلیہ کی بات کرنے لگے ہو، پھر آپ ﷺ نے فوج کو فوراً کوچ کرنے کا حکم دیا، حضرت عمرؓ کو جب واقعہ کی اطلاع ہوئی تو حضور ﷺ کی خدمت میں آئے اور عرض کیا کہ کسی کو حکم دیا جائے کہ اس منافق کی گردن اُتار لائے، رسول اللہ ﷺ نے فرمایا: کیا تم چاہتے ہو کہ لوگ کہیں کہ محمد ﷺ خود اپنے رفقاء کو بھی قتل کرانے لگے ہیں؟ یعنی

لوگ عبد اللہ بن ابی کے نفاق سے واقف نہیں ہیں، اگر ان کے قتل کا حکم دیا گیا تو لوگ سمجھیں گے کہ پیغمبر اسلام ﷺ اب خود اپنے اصحاب کے قتل کا حکم دے رہے ہیں، حضرت عمرؓ خاموش ہو گئے۔

فوج نے کوچ کیا، معمول مبارک یہ تھا کہ صبح کو سفر شروع ہوتا تو شام میں کہیں پڑاؤ کیا جاتا اور رات بھر آرام کرنے کے بعد صبح میں دوبارہ سفر شروع کیا جاتا اور شام میں سفر شروع ہوتا تو رات بھر سفر کر کے صبح کسی منزل پر توقف کیا جاتا؛ لیکن خلاف معمول آج دن بھر اور رات بھر سفر جاری رہا، پھر اگلی صبح بھی پڑاؤ نہیں کیا گیا، یہاں تک کہ دوپہر ہو گئی، اب آپ ﷺ نے ایک مقام پر فوج کو خیمہ زن ہونے کا حکم دیا، ابن ہشام اور دوسرے سیرت نگاروں نے لکھا ہے کہ اس کا مقصد یہ تھا کہ سفر کی درازی اور اس کی مشقت لوگوں کو تھکا دے، مہاجرین و انصار کے درمیان جو تلخی پیدا ہو گئی تھی، وہ ذہن سے محو ہو جائے اور لوگ اس قدر تھک جائیں کہ آرام اور ضروریات کی فکر کریں۔

اس کے بعد دو عجیب واقفے پیش آئے، ایک یہ کہ مدینہ کے قریب پہنچ کر عبد اللہ بن ابی کے صاحبزادہ جو مخلص مسلمان تھے، کھڑے ہوئے اور انھوں نے اس وقت تک اپنے والد کو مدینہ میں داخل ہونے سے روک دیا، جب تک حضور ﷺ اجازت نہ دے دیں، یہ عبد اللہ بن ابی کی اس بات کا جواب تھا کہ مدینہ کے باعزت لوگ ذلیل و کمتر لوگوں کو نکال باہر کریں گے، ظاہر ہے کہ ذلیل و کمتر سے اس منافق کی مراد مسلمان اور خاص کر مہاجرین سے تھی۔

دوسرا واقعہ یہ ہوا کہ مدینہ میں یہ بات مشہور ہو گئی کہ رسول اللہ ﷺ عبد اللہ بن ابی کے قتل کا حکم صادر کرنے والے ہیں، انصار بھی عام طور پر اس کے نفاق سے واقف ہو چکے تھے، اسی دوران عبد اللہ بن ابی کے صاحبزادے خدمت اقدس میں حاضر ہوئے اور عرض کیا: سنا ہے کہ آپ میرے والد کے قتل کا حکم دینے والے ہیں، اگر آپ یہ حکم دیں تو بے جا نہیں ہوگا، لیکن مشکل یہ ہے کہ مجھے اپنے والد سے بڑی محبت ہے اور میں ان کے قاتل کو دیکھ نہیں سکتا، پھر یہ بات اچھی نہیں ہوگی کہ ایک کافر کی وجہ سے ایک مسلمان کا قتل ہو؛ اس لئے اگر آپ واقعی ایسا حکم دینے والے ہیں، تو مجھے حکم فرمائیں، میں اپنے والد کا سر قلم کر کے آپ کی خدمت میں پیش کرتا ہوں، آپ ﷺ نے فرمایا: نہیں میرا ایسا کوئی ارادہ نہیں ہے، جب تک کوئی شخص بظاہر مسلمان ہوگا، میں اس کے ساتھ مسلمان کا سا ہی معاملہ کروں گا؛ بلکہ میں تو عبد اللہ بن ابی کے ساتھ حسن سلوک کروں گا۔

پھر آپ ﷺ نے حضرت عمرؓ کو بلایا کہ اگر اُس وقت عبد اللہ بن ابی کے قتل کا حکم دیا جاتا تو حضرات انصار کے دل میں غلش ہو سکتی تھی، وہ سمجھتے کہ ہمارے سردار کو قتل کر دیا گیا ہے؛ لیکن آج صورت حال یہ ہے کہ خود ان کے صاحبزادے ان کا سر قلم کرنے کو تیار ہیں، حضرت عمرؓ نے عرض کیا: میں نے جان لیا کہ رسول اللہ ﷺ کی رائے میں میری رائے سے زیادہ برکت ہے: لقد والله علمت لأمیر رسول الله صلى الله عليه وسلم أعظم بركة من أمری

(البدایہ والنہایہ لابن کثیر: ۱۵۸، ۲)

سیرتِ نبوی ﷺ کے اس اہم واقعہ کی روشنی میں جو سبق ہمیں ملتا ہے وہ یہ ہے کہ جوش کے ساتھ ہوش اور جرأت کے ساتھ حکمت کا امتزاج ضروری ہے، عواقب و نتائج کو سوچے اور انجام پر نظر رکھے بغیر وقتی جوش اور جذبات کی بنا پر کوئی قدم اٹھانا مفید سے زیادہ مضر ہوتا ہے اور افراد و اشخاص اور اقوام و ملل کو بد انجامی کی طرف لے جاتا ہے، رسول اللہ ﷺ کی سیرت میں بار بار اس حقیقت کی طرف اشارہ موجود ہے، مکہ میں آپ ﷺ تیرہ سال رہے اور مسلمانوں پر مصائب کے پہاڑ توڑے گئے، ایسے وقت میں آدمی سوچتا ہے کہ بار بار مرنے سے ایک بار مر جانا بہتر ہے؛ اس لئے بہت سے صحابہؓ کی اجازت کے ملتی ہوتے تھے؛ لیکن آپ ﷺ نے انہیں اس کی اجازت نہیں دی، صلح حدیبیہ کے بعد حضرت ابو بصیر مسلمان ہو کر آئے تو آپ نے معاہدہ کے مطابق انہیں واپس کر دیا، انہوں نے اہل مکہ کے نمائندہ کو کیفر کردار تک پہنچایا اور ایک کا تعاقب کرتے ہوئے مدینہ آ پہنچے اور حضور ﷺ سے کہا کہ آپ اپنا وعدہ پورا کر چکے ہیں؛ لیکن حضور ﷺ نے انہیں پھر واپس کیا اور خنگی کا اظہار بھی فرمایا کہ تم جنگ کی آگ بھڑکانا چاہتے ہو۔

صلح حدیبیہ کے موقع سے چودہ سو جانبازا آپ ﷺ کے ساتھ تھے، یہ وہ لوگ تھے جنہیں خدا کے راہ میں جان دینا جان بچانے سے زیادہ عزیز تھا، لیکن آپ ﷺ نے اہل مکہ کی شرطوں پر ان سے معاہدہ فرمایا؛ حالانکہ بہت سے صحابہؓ اسے اپنی ہزیمت سمجھ رہے تھے اور انہوں نے اس صلح کو محض آپ ﷺ کی اطاعت میں قبول کیا تھا، ورنہ دل اس پر آمادہ نہیں تھا، صلح حدیبیہ ہی کے موقع پر چالیس مشرکین مکہ کے ایک جھنڈ نے مسلمانوں پر بلہ بول دیا، مسلمانوں نے انہیں گرفتار کر لیا؛ لیکن آپ ﷺ نے انہیں یوں ہی رہا کر دیا کہ کہیں لوگ یہ نہ سمجھیں کہ مسلمانوں نے حرم کے احترام کو بھی پامال کرنا شروع کر دیا ہے اور اس طرح یہ عربوں میں اسلام اور مسلمانوں کی بدنامی کا باعث نہ بنے۔

اس لئے حیاتِ محمدی ﷺ کا ایک سبق یہ بھی ہے کہ مسلمانوں کا کام محض جوش و جذباتیت پر مبنی نہ ہو، وہ کس قدر بھی مظلوم و ستم رسیدہ ہوں اور ان کے حالات کتنے ہی ناگفتہ ہوں، فراستِ ایمانی اور حکمتِ نبوی ﷺ کا دامن ان کے ہاتھوں سے چھوٹنے نہ پائے، وہ دنیا میں ہدایت کا مینار اور روشنی کا چراغ ہیں، کفر کی ظلمتیں اور اندھیرے کی نمائندہ طاقتیں ان سے برسرِ پیکار ہیں اور وہ انہیں ہر سطح پر نہ صرف مظلوم بنا کر رکھنا چاہتے ہیں؛ بلکہ انہیں ذلیل و رسوا بھی کرنے کے درپے ہیں، ایسی صورت میں ہماری انفرادی اور اجتماعی ناقابت اندیشی غیر معمولی نقصانات کا باعث بن سکتی ہے، دشمن کی طاقت، اس کے عزائم، اس کے مزاج اور اپنی صلاحیت و قوت کا اندازہ کئے بغیر جب ہم کوئی قدم اٹھائیں گے تو ہو سکتا ہے کہ ہم دوچار افراد کو گرفتار کر لیں، ۲۵، ۵۰ کو قتل کر دیں؛ لیکن یہی اقدام اُمت کی بہت سی عورتوں کے سہاگ لٹ جانے، بچوں کے یتیم ہونے، نوجوانوں کے زندگی سے محروم ہونے اور چند اشخاص کے لئے پورے ملک کے تباہ و برباد کر دیئے جانے کا باعث ہو، ایسے مواقع کے لئے سیرتِ نبوی ﷺ کے کس پہلو کو اسوہ بنانا مناسب ہو گا یہ اہل علم و دانش اور اصحابِ فکر و نظر کے سوچنے کی بات ہے!